



Sensiela Mro. Antonio Miruzzi (1867 – 1944)

*Mija u Hamsin Sena minn Twelidu
It-Tieni Parti*

Mro. Manoel Pirotta

Daħla: Bħallum 150 sena ilu Malta rat t-twelid ta' wiehed mill-aqwa surmastrijiet li qatt kellna fid-dinja bandistika ta' pajjiżna fl-ewwel tliet deċennji tas-seklu għoxrin. Kien Direttur ta' diversi banded u kompożitur prolificu u versatili. Dan huwa Mro. Antonio Miruzzi, l-awtur wkoll ta' *O del Cielo Regina Possente*, magħruf aħjar bħala *l-Innu ż-Żgħir*. Għaldaqstant, permezz ta' din il-kitba, l-Għaqda Karmelitana Banda Queen Victoria, Żurrieq qed tingħaqad ma' ħafna banded oħra mxerrdin ma' Malta u Għawdex biex hi wkoll isellem il-memorja ta' dan il-persunaġġ 'li matul ħajtu għamel dak kollu possibli biex ixerred it-tagħlim tal-arti mużikali f'pajjiżna'

PROFIL: MRO. ANTONIO MIRUZZI (10.10.1867 – 23.10.1944) twieled il-Furjana minn Gużepi u Mikelina, imwielda Brincat. Għadu tfal, safa ltim u spiċċa f'orfanatrofju l-Belt. Tgħallem il-mużika għand zijuh stess, Mro. Pawlu Miruzzi. Ħafna jsostnu li, hu studja wkoll barra minn xtutna, aktarx fl-Italja. Dan wara li, id-direttur tal-orfanatrofju kien skopra t-talent mużikali tiegħu. Bħala karattru, Mro. Miruzzi kien dħuli u u kellu manjeri senjorili, imma

waqt il-provi u/jew l-eżekuzzjonijiet kien jeżerċita dixxiplina severa. Madankollu, xorta waħda kien ammirat ħafna għall-mod ta' kif kien jgħallem, għad-direzzjoni impekkabbli tiegħu, u għal għadd bla qies ta' xogħlijiet 'żgħar', 'medji' u 'kbar' li huwa ikkompona. Infatti, fost xogħlijietu, fil-biċċa l-kbira tagħhom bandistiċi, insibu innijiet għall-banda, popolari, u solenni, kif ukoll, fantasiji, kapriċċi, melodiji, overturi, sinfoniji, u ħafna u ħafna mużika ballabli. M'hanwx bandist li qatt ma daqq xi danza, galopp, gavotta, kwadrilja, mażurka, *passo doppio*, polka, jew valz minn tiegħu. Kien magħruf ħafna wkoll għall-marċi brijużi fi stil militari li kien jikteb. Il-marċi funebri ma naqsux ukoll mill-pinna tiegħu u li għadhom jindaqqu sallum minn bosta banded fil-funerali u fi programmi sagri. Uħud minn xogħlijiet saħansitra ġew ippremjati f'Firenze u f'Perugia, u oħrajn ippubblikati. Minn tiegħu għandna wkoll xi xogħlijiet sagri. Miet fil-Ħamrun stess u sarlu funeral kbir li fih attendiet bosta nies, fosthom rappreżentanti minn diversi għaqdiet, li lkoll ġew biex jagħtu l-aħħar tislisma lil dan il-kompożitur prolificu Malti li ta ħajtu

għall-arti angelika tal-muzika. Mro. Miruzzi kien miżżewweġ lil Konċetta, imwielda Cauchi, u minnha, kellu tlitt itfal.

Zijuh, Mro. Paolo (Pawlu) Miruzzi (2.3.1852 – 6.5.1888) twieled il-Belt. F'Jannar tal-1874 ingaġġa ruħu man-Navy Rjali bħala *bandsman* fuq l-*HMS Doris*. In-numru tas-servizz tiegħu kien 84986. Serva wkoll fuq diversi vapuri oħra qabel ma telaq min-Navy f'Diċembru 1883. Għal xi żmien, kien Assistent-Surmast tal-Banda *La Valette*, kariga li kien ilu jokkupa sa minn Mejju tal-1879. Kien biss wara li Mro. Emmanuele Bartoli iddimetta minn Surmast fl-1885 li Paolo ħa l-Banda Beltija f'idejh. Inħakem minn marda terminali u miet qasir il-ghomor fl-età ta' 36 sena! Miet Għawdex peress li l-aħħar sena u nofs kien qattagħhom hemmhekk bħala konvalixxenza. Il-funeral tiegħu telaq mill-isptar sal-Knisja Katidrali, bit-tebut jintrefa' fuq l-ispallejn minn erba' bandisti tal-Banda *La Valette* u tnejn oħra tal-Banda *Leone*. L-avviż tal-mewt tiegħu kien sahasitra deher fil-gurnal 'Malta' tas-16 ta' Mejju 1888.

Mużiċist ieħor aktarx ġej mill-istess familja hu Mro. Domenico Miruzzi. Dwaru ftit li xejn nafu ħlief li kien mill-Belt u li nħatar Surmast tal-Banda *La Pace* tan-Naxxar fid-9 ta' Mejju 1892. Dak iż-żmien, Domenico kien jaqla' salarju ta' £3.10s fix-xahar. Fil-ftit xhur li dam Surmast, idderieġa programm magħżul fil-misraħ tar-raħal fil-festa tal-Madonna tad-Duttrina nhar il-11 Ġunju. Fl-14 ta' Ottubru tal-istess sena mbaġhad, ħadlu postu Mro. Gavino Camilleri. Fl-istorju tal-Banda Naxxarija, wieħed jinnota li, fl-aħħar deċennju tas-seklu dsatax, il-bakketta biddlet ħafna idejn. Infatti, Domenico kien reġa' għamel xi żmien imexxieha. Insibuh ukoll bħala surmast li b'xi mod jew ieħor ikkuncerta jew idderieġa lill-Banda *Leone* ta' Għawdex fl-assenza tas-surmast fl-1913. Jidher ċar li, id-dinastija Miruzzi kellha rabta speċjali ma' dil-banda Għawdxija permezz ta' Paolo, Anton(io), u Domenico.


Niġu issa biex naraw liem' huma dawk il-baned kollha li waqgħu taħt il-bakketta tiegħu. Laħaq Surmast ta' mhux anqas minn tlettax-il banda, minbarra li kien ukoll Direttur tal-Orkestra Mandolinistika u *Maestro Istruttore* tal-alljivi fi ħdan is-Socjetà Filarmonika Nazzjonali *La Valette*. Fejn hawn immarket bis-simbolu (?) ifisser li ma nafux kemm seta' dam f'dik il-kariga partikolari. Kif ser naraw ukoll, fil-każ taż-żewġ baned, dik ta' Santa Marija (Mosta) u San Ġorġ (Bormla), hu ma setax dam aktar mill-1911 u 1916 rispettivament. Il-karriera ta' Mro. Miruzzi bħala Surmast tinfirex fuq medda ta' 42 sena mill-1890 sal-1932:

1890-?: *Maestro Istruttore La Valette* (Valletta): L-ewwel impenn mużikali fil-karriera professjonali

tiegħu kien meta l-kumitat tas-Socjetà Filarmonika Nazzjonali *La Valette*, f'seduta tat-2 ta' Jannar 1890, ħatritu *Maestro Istruttore* tal-alljivi li xtaqu jiffurmaw parti minn dil-Banda Beltija bis-salarju ta' lira fix-xahar! Izda, lejn l-aħħar tas-sena msemija jidher li, is-sitwazzjoni ma kenitx waħda felici għall-banda u s-Socjetà minħabba nuqqas ta' dixxiplina fost l-alljivi u l-bandisti. Għaldaqstant, il-kumitat iddeċieda li Mro. Miruzzi, bħala Assistent Surmast, jibda jgħin lis-Surmast Direttur, Mro. Vincenzo Carabott, billi jibda hu wkoll jagħti żewġ lezzjonijiet fil-ġimġha. Mhux magħruf kemm Miruzzi seta' dam f'din il-kariga.

189?-?: (*Filarmonica*) *Melitensis La Valette* (Tunež): kien proprju waqt iżjara li l-banda 'La Valette' għamlet f'Tunež f'April tal-1891 li, il-Maltin t'hemmhekk thajru jiffurmaw banda għalihom. Din kienet ġiet iffurmata u semmewha (*Filarmonica*) *Melitensis La Valette* b'sens ta' rispett lejn is-socjetà Beltija. Dil-banda kienet diretta minn Mro. Miruzzi. Skont tagħrif ieħor insibu li, kienu fil-fatt il-Maltin f'Tunež stess li, wara li semgħu bih, kienu talbuh biex jitla' hemm halli jgħaqqdihom Socjetà Mużikali. Billi l-ħsieb ta' Mro. Miruzzi għall-bidu kien li jsib xogħol fid-direzzjoni barra minn Malta, dlonk qatgħalhom xewqithom u tela' Tunež flimkien ma' martu wara biss ftit ġranet li kienet saritlu din it-talba. Hemmhekk, hu rnexxielu jiffurma dil-Għaqda Mużikali u raha tikber. Ġara iżda li, fis-sitt snin li l-koppja Miruzzi damet Tunež, Konċetta ma setgħet tidra b'xejn hemmhekk u għamlet f'qalbha. Minħabba f'hekk, huma ddeċiedew li jinżlu lura Malta.

Il-mistoqsija f'din l-istorja kollha hi d-data eżatta ta' meta l-Banda Tuneżina twaqqfet u f'liema snin il-koppja Miruzzi tabilhaqq kienet tgħix barra mill-pajjiż. Dan peress li, kif ser naraw, fl-istess żmien li Mro. Miruzzi suppost kien qed jgħix f'Tunež ġa kien laħaq Surmast Direttur ta' għadd ta' baned Maltin. Għaldaqstant, ma nistax nara li hi ħaġa possibli li wieħed ikun f'zewġ pajjiżi differenti fl-istess ħin! Ma nafx kemm kienet Prattika li hu



Mro. Antonio Miruzzi


jogħhod tiela' u niezel kull darba kull fejn jishel isejjahlu x-xogħol. Minn banda, id-data tal-1891 hi dokumentata fil-minuti tas-seduti tal-Banda *La Valette* u għaldaqstant, wiehed ma jista' qatt imeriha. Mhux biss, iżda nsibu wkoll li, nhar is-26 ta' Ġunju 1897, il-Banda *La Valette* ta' Tuneż kienet esegwiet programm mużikali f' Bormla taħt il-bakketta tiegħu, u li fih indaqqew xi xogħlijiet minn tiegħu fosthom, *La Panseuse (Sinfonia)*, u *Fantasia Arabe*.

1890-93: **Soċjetà Mużikali u Filarmonica Leone** (Victoria, Għawdex): grazzi għal zijuh stess, Antonio kien inġenier Surmast Direttur tal-Banda *Leone*. L-ewwel impenn mużikali tiegħu kien proprju fis-27 t'April 1890 għall-festa tal-Patrijarka San Ġużepp, titular tal-parroċċa Arċipretali tal-Qala, li kienet saret fil-knisja parrokkjali l-ġdida. Fl-10 ta' Mejju 1891 imbagħad, insibu li l-banda, dejjem taħt id-direzzjoni tiegħu, kienet akkumpanjat proċessjonalment lill-istatwa ta' San Frangisk bid-daqq ta' marċi mill-knisja ta' San Ġorġ sa dik tal-Patrijiet Kapuċċini fil-Belt Victoria. F'Lulju tal-istess sena, il-Banda *Leone* kienet ħadet sehem fil-festi esterni tat-Tri-Ċentinarji ta' San Alwiġi Gonzaga fis-Seminarju ta' Għawdex. Fl-istess sena wkoll, daqqet fil-pussess ta' Dun Ġużepp Diacono bħala Arċipriet tax-Xagħra, u fil-festi ta' Santa Marija fil-Belt Victoria u fiż-Żebbuġ. Hija ħadet sehem ukoll, fl-okkażjoni tal-inawgurazzjoni tal-koppla tal-knisja parrokkjali Marija Bambina fix-Xagħra (Ottubru 1892), u fil-pussess ta' Dun Salv Portelli bħala l-ewwel Kappillan tal-parroċċa l-ġdida ta' San Lawrenz (Mejju 1893). Wiehed mill-aħħar impenji ta' Mro. Miruzzi kien f'Awwissu 1893 fil-festi ta' San Kalogġeru u Sta. Marija, it-tnejn iċċelebrati fil-Belt Victoria. Fiż-żewġ okkażjonijiet indaqqew xi xogħlijiet minn tiegħu waqt il-programm mużikali fosthom, *Rank of Corporal* u *San Paolo (Passo Doppio)*, *Il Pensiero (Valz)*, u *La Promessa (Polka)*. Wara daż-żewġ festi sajjin minfloku laħaq Mro. Vincenzo Carabott. Fl-arkivju tas-Socjetà nsibu għadd ta' marċ funebri minn tiegħu fosthom, wiehed li jgħib id-data tas-7 ta' Marzu 1894.

1890-94: **Soċjetà Mużikali Queen's Own (Isla)**: Mro. Miruzzi dderiġieha meta kienet għadha taħt l-isem ta' *La Vincitrice*. Sfortunatament, fi żmien il-Gwerra, il-każin kien iġġarraf, u miegħu jidher li nqerdu wkoll il-partituri kollha li kienu jinsabu merfugħin b'għożża kbira fl-arkivju. Ma nafux jekk, Mro. Miruzzi kitibx xi mużika espressament għall-Banda Sengleana fl-erba' snin li dam magħha.

1894-1909: **Soċjetà Filarmonica Nicolò Isouard** (Mosta): 'Dil-banda għenitu ħafna biex jakkwista ċertu esperjenza kemm fit-tagħlim u kemm fid-direzzjoni. Is-suċċessi li kiseb magħha servew biex ismu jixtered fil-kamp mużikali ta' dak iż-żmien.'


Fost ix-xogħlijiet li ħallielha nsibu l-Innu Nicolò Isouard (Innu tal-Banda), *Omaggio Nicolò Isouard (marcia sinfonica)*, *O Del Cielo Regina* (1897) (*marcia religiosa*), u sett ta' marċi funebri.



Inno 19 Cornetta Prima - O Del Cielo Regina

Minn *email* li kien bagħtli Mro. Stephen Dimech, datata 30 ta' Ġunju 2015, insiru nafu li, il-versi bit-Taljan tal-Innu Solenni *Alla Beata Maria Vergine* huma ta' Dun Agostino Azzopardi (1855-1922), li kien jigi hu Giovanni (jew Ġanni) Azzopardi, l-ewwel Għalliem tal-Mużika, Surmast u wiehed mill-Fundaturi ta' din il-banda. Fl-*email*, Mro. Dimech jgħidilna wkoll li, Dun Wistin kien ippubblika għadd ta' poeziji minn tiegħu fi ktejjeb li jgħib l-isem ta' *Armonie Poetiche* (1910). Is-Surmast hu tal-fehma li, 'Mro. Miruzzi silet diversi strofi minn diversi poeziji li jinsabu f'dan il-ktejjeb biex użahom meta ikkompona l-Innu'. Meta mistoqsi dwar il-possibiltà ta' data ta' meta seta' nkteb dan l-Innu, it-twegiba kienet fin-negattiv, però żgur li qabel l-1910 meta mbagħad il-Banda Mostija għaddiet f'idejn Mro. Ferdinand Camilleri. Mill-banda l-oħra, skont Joseph Mifsud Matrenza, l-Innu Solenni kien l-ewwel kapolavur tiegħu ta' din ix-xorta. Skontu wkoll, dan l-Innu hu 'mimmi melodija u armonija.'

1897-??: **Orkestra Mandolinistika La Valette**: aktarx li twaqqfet f'xi żmien fis-sena msemmija fi hdan il-banda li għib l-istess isem. Dan jirriżulta mill-minuti tal-laqgħa tat-23 ta' Novembru 1898 li fiha saret diskussjoni dwarha fil-kumitat peress li din kienet diġà mwaqqfa. Kien ġie deċiż li, Mro. Miruzzi jżieded lira fis-salarju tiegħu bħala Surmast bl-obbligu li 'jgħallem lill-alljiewi, li jirrangja l-biċċiet tal-mużika li jkun hemm bżonn, u li jagħmel żewġ kuncerti (provi) fil-gimgha.' Il-mużika rrangata kellha tibqa' proprjetà tas-Socjetà meta jhalli dil-kariga. Din l-orkestra kienet imxiet ħafna 'l quddiem taħt id-direzzjoni tiegħu u 'kienet spiss tagħti programmi, kemm fit-teatri kif ukoll b'nadi oħra'. Il-manifest li jidher fl-istampa juri avviz għal rappreżentazzjoni mużiko-teatrali li fiha hi ħadet wkoll taħt id-direzzjoni ta' Mro. Miruzzi. Fil-programm saħasitra ndaqqew



Orkestra Mandolinistika La Valette

Tunisi (Marcia) u Il Cassiere (Valse) mill-pinna tiegħu. Ir-rappreżentazzjoni kienet saret fit-Teatru Rjal, il-Hadd 12 ta' Dicembru, 1897.

1899-1900: **Socjetà Filarmonica Nazionali La Valette**: Bħala Agent Direttur Mro. Miruzzi dderieġa ħafna programmi magħha. Jidher li dam f'dil-kariga għal ftit xhur biss sakemm instab surmast-direttur Taljan – Mro. Gregorio Lucia. Mro. Miruzzi kien inġhata salarju ta' tliet liri fix-xahar 'bid-dmir li jkompli bid-dmirijiet tiegħu ta' Direttur tal-Mandolinistika'.

1899-1928: **Għaqda Muzikali San Ġużepp'**(Hamrun): Mro. Miruzzi nħatar surmast tagħha għaxar snin wara li twaqqfet u dam magħha sal-1928. 'Din kienet era tad-deheb għaliha għax taht id-direzzjoni tiegħu kisbet suċċessi enormi kemm f'Malta u kemm fi Sqallija.' Hallielha ħafna xogħlijiet minn tiegħu fl-arkivju tagħha. Issa, peress li, Mro. Miruzzi dam snin twal magħha, hu impossibli hawnhekk li wieħed joqgħod jelenka l-avvenimenti muzikali kollha li seħħew fi żmien. Izda, għall-benefiċċju ta' dawk il-qarrejja li qatt ma gie f'idhom il-ktieb taċ-ċentinarju tas-Socjetà (1889-1989) ta' Joseph Mifsud Matrenza (1918-2013) qed inġib biss, fil-qosor kemm jista' jkun, l-aktar grajjiet importanti:

1900 – 1909: Fit-3 ta' Marzu, 1900 il-banda ħadet sehem f'*massed band* il-Belt fl-okkażjoni tar-rebħa fuq l-għadu fil-gwerra tal-Buweri. Fil-25 ta' Marzu, 1901, waqt żjara ufficjali tad-Duka u d-Dukessa ta' York, daqqet flimkien ma' baned oħrajn biex issellem lill-familja rjali hi u għaddejja mix-xatt sal-Palazz.

Dal-kapolavur inkiteb għal Tenor u Bass u kor tat-tfal, bniet u subien. Il-gazzetta *Malta Tagħna* tat-13 ta' Awwissu tal-1901 kienet irrapurtat li, l-Innu l-Kbir tant kien intlaqa' b'applawsu kbar mill-folla prezenti li, biex jikkuntentaha, Mro. Miruzzi kellu jirreplikah! Wara t-tieni eżekuzzjoni, il-Bandist Ġanni Sciberras kien irregalalu taljakarti u kartiera tal-fidda għannom tal-bandisti kollha. Sa qabel il-Gwerra, l-Innu kien għadu jitkanta bit-Taljan fuq versi tal-Kunsillier Antonio (Ninu) Dalli (6.7.1864 - 22.2.1948). Fl-

1945 imbagħad, Dun Frans Camilleri (29.1.1919-6.12.1990) qelbu għall-ilsien Malti, u xi snin wara beda jitkanta minn kor adult taht id-direzzjoni ta' Dun Ġużepp Cachia (5.12.1921 – 2.7.2001).

Dil-banda żammet it-tradizzjoni twila ferm li, fil-festa titulari tneħhi l-hames snin tal-Gwerra – iddoqq dal-innu sa minn twelidu fl-1901. Jien kont iddirigejtu aktar minn darba bħala Surmast Direttur tal-125 anniversarju mit-twaqqif tas-Socjetà bejn 1-2013 u 1-2016.

Fl-1902 il-banda daqqet f'programm ferrieħi u brijuż f'misraħ San Pawl (Hamrun) għall-okkażjoni tal-inkoronazzjoni tar-Re Dwardu VII, filwaqt li, f'April 1903 daqqet il-*God Save the King* waqt li kien għaddej mill-Hamrun fi triqtu mill-Palazz ta' Sant'Anton għall-Belt Valletta fl-okkażjoni tat-tqegħid tal-ewwel gebla tal-*break water*. L-ewwel mawra tagħha fi Sqallija kienet proprju fl-1905 fejn giet mistiedna mill-*Comune di Siracusa* biex twettaq programm hemmhekk. Fl-1907 imbagħad, ittella'

GRAN CONCERTO
che daranno le
Soc: Filarmonica e Mandolinistica
LA VALLETTE
coadiuvata dalla ben nota
Soc: Filod: "L'INDIPENDENZA"
che cortesemente si presta
Domenica 12 Dicembre 1897
alle 3-30 p.m., al
REAL TEATRO
gentilmente concesso dal Sigr. Achille Malfiggiani.
Parte I.
1. SINFONIA - Guglielmo Tell - ROSSINI
eseguita dalla Soc: Filarmonica La Valette
2. Farsa brillante in un atto
con grande Sinfonia per Orchestra
Jean de la granpetreperie !
Vi prenderà parte tutta la Comp. Filod: Maltese
"L'INDIPENDENZA".
Parte II
La Soc: Mandolinistica La Valette eseguirà:

1. Marcia	TUNISI	A. Miruzzi
2. Pezzi Scelti	JONE	Petrella
3. Do	LUCIA	Donizetti
4. Valse	IL CASSIERE	A. Miruzzi

Parte III.
La Soc: Filod: L'INDIPENDENZA darà:
CONTESSA AMALFI
Vaudeville in un atto di M. A. Borg
GOD SAVE THE QUEEN
I Prezzi come le Domeniche.

Gran Concerto Domenica 12 Dicembre 1897

programm kolossali f'Misraħ San Ġorġ għall-festa ta' San Duminku fil-Belt. 'Għal din l-okkażjoni, Mro.

Miruzzi hejja sew wiehed mill-aqwa programmi għax kien jaf li ser ikun espost għall-kritika.' Sehem ieħor importanti fl-1909 kien f'fiera kbira fil-ġonna tal-Argotti b'risq is-Socjetà San Vincenz de Paoli tal-Ħamrun. F'Ottubru tal-istess sena wkoll, hadet sehem f'fiera kbira oħra fl-Argotti, flimkien mal-banda mistiedna *La Valette* b'risq is-Socjetà *Mutuo Soccorso* San Ġuzepp tal-Ħamrun.

1910 - 1919: Fil-bidu tat-tieni deċennju tas-seklu l-ieħor, il-Banda, flimkien ma' 22 banda oħra, fiġhodu mmarrċjat fl-isfilata bid-daqq ta' marċi brijuzi fl-okkażjoni tal-inkurunazzjoni tar-Re Ġorġ V. Filgħaxija mbagħad, tat programm fi Pjazza Regina li fih indaqqew bcejjeċ operistiċi, kif ukoll, marċ kommemorattiv u polka ta' Mro. Miruzzi. Hadet sehem ukoll fl-XXIV Kungress Ewkaristiku f'April 1913 billi sellmet lid-Delegat tal-Papa, il-Kardinal Ferrata, bid-daqq tal-*Inno Pontificio* waqt li kien għaddej minn quddiem il-każin. Għal dan il-wiehed mill-akbar avvenimenti reliġjużi, it-triqat ewlenin tal-Ħamrun kienu mzejnin bit-trofej u bil-bnadar daqslikieku kienet il-festa ta' San Ġejtanu. Peress li, sena wara ħabat il-Ġublew tal-Fidda tas-Socjetà, il-banda għamlet marċ *alla Veneziana* minn Blata l-Bajda sal-każin fl-ewwel jum tat-Tridu tal-festa. Is-Sibt imbagħad, lejlet il-festa, tellgħet programm kolossali hdejn il-knisja parrokkjali. Il-Ħadd filgħodu għamlet is-soltu marċ tradizzjonali. Interessanti l-fatt li, għal jum l-anniversarju tas-Socjetà, li jaħbat fit-18 ta' Awwissu, giet organizzata xalata kbir bil-karrozzini għal San Pawl il-Baħar biex tinzamm it-tradizzjoni mibdija mill-President Gavin Portelli (1862 - ?) fl-1896! Fl-24 ta' Novembru 1918 imbagħad, hadet sehem, flimkien ma' tliet baned oħra, fil-festa Sta. Katarina, iż-Żejtun. Il-livell tal-programmi mhejjija tant kien għoli li kont tistħajlek qed f'xi konkors mużikali. L-aħħar żewġ appuntamenti importanti f'dawn l-għaxar snin kien is-sehem tal-banda fil-festa ta' San Ġuzepp, ir-Rabat (Malta) fit-18 u 19 ta' Marzu 1919. Skont Mifsud Matrenza, 'F'dawn iż-żewġ programmi (li saru fuq is-Saqqajja) Mro. Miruzzi daqq ħafna kompożizzjonijiet tiegħu li huwa żewwaq ma' siltiet mill-opri. Huwa spiċċa l-ewwel programm bil-famuża *Polka for Piccolo* u t-tieni programm spiċċah b'marċ qawwi brijuz minn tiegħu, *Ħamrun Boys' Scouts* li kien miktub għall-moviment tal-iskawtijiet tal-Ħamrun li twaqqaf fil-1913.'

1920 - 1928: Għall-banda, it-tielet deċennju beda b'servizz nhar l-20 ta' Settembru 1920 għall-festa tad-Duluri f'San Pawl il-Baħar fejn 'wettqet wiehed mill-aħjar programmi klassiċi tagħha peress li dan kien l-ewwel wiehed f'dar-raħal b'banda formali.' Programm ieħor kien sar fl-1923 fil-bitha ta' *Auberge d'Italie*, il-Belt fl-okkażjoni ta' wirja

preliminari li nżammet qabel ma saret oħra bħalha go Wembley minn pajjiżi tal-Imperu. Fl-1925, il-banda reġgħet siefret biex tagħti Programm Sagru f'Spaccaforno (Sqallija) għall-festa tal-Ġimgha l-Kbira. Fl-istess sena wkoll, kellha stedina oħra biex twettaq programm fil-belt ta' Arcireale għall-festa ta' Sta. Venera. Sena wara telgħet f'Catania fejn għamlet marċ brijuz mat-toroq ta' din il-belt u wara tellgħet programm go Villa Bellini. Fl-1927 reġgħet siefret biex iddoqq f'Noto fuq stedina mill-*Comune* għall-festa ta' San Corrado. L-aħħar kuncert bandistiku li esegwixxa Mro. Miruzzi kien fil-programm iddedikat kollu lilu. 'Wara dan il-programm *d'Addio*, Miruzzi kellu riċeviment ad unur tiegħu fejn gie mogħti rigal sabiħ mill-bandisti u somma sabiħa ta' flus mill-kumitat bhala rikonoxximent għat-30 sena servizz li ta lill-Banda.'

1899-1902: *Società Filarmonica I Cavalieri di Malta* (Tas-Sliema): Għalkemm dil-banda Slimiża m'għadhiex teżisti, tajjeb li nagħtu xi tagħrif dwarha peress li, għal xi żmien, Mro. Miruzzi kien jidderiġiha. Storikament, kienet l-ewwel waħda li twaqqfet f'Tas-Sliema minn Mro. Ferdinandu Camilleri. Kellha s-sede tagħha f'*Circolo Ceschi*. Il-każin kien gie ufficjalment inawgurat il-Ħadd filgħodu, nhar it-8 ta' Lulju 1886. Madankollu, hi daqqet l-ewwel darba quddiem il-pubbliku minn fuq planċier għoli magħmul f'forma ta' torri fis-26 ta' Settembru tal-istess sena. F'qasir żmien, il-Banda bdiet tagħmel isem, u ta' sikwit kienet tiġi mistiedna biex iddoqq barra minn pajjiżha, b'uħud mis-servizzi jkunu fuq skala nazzjonali. Kienet tieħu sehem ukoll f'festi reliġjużi f'Tas-Sliema stess fosthom, fil-festa ta' San Ġwann Battista, patrún tal-Banda. Jidher li, din il-festa baqgħet issir sal-1898 peress li, l-isem *Ceschi* kien tal-Gran Mastro tal-Ordni ta' San Ġwann ta' dak iż-żmien. Mro. Miruzzi ħa t-tmexxiġa ta' din il-banda proprju sena wara, u dam magħha sal-1902, meta mbagħad xoljiet, u magħha xolja wkoll iċ-*Circolo Ceschi*. Għal din il-banda, Mro. Miruzzi kien ikkompona Innu, *A Maria Vergine Stella del Mare*, fuq versi tas-Sacerdot Dun Pawl Vella D.D. Dan l-Innu kien iżżanzan f'lejlet il-festa ta' Stella Maris fit-23 ta' Awwissu 1902.

1900-??: *Socjetà Filarmonica Santa Maria* (Mosta): Ma nafux kemm seta' dam Mro. Miruzzi magħha. Diġà, warajh kien laħaq Surmast ieħor, ċertu Mro. G. Micallef li, min-naħa tiegħu, ma setax dam aktar mill-1911. Dan peress li mbagħad, il-Banda kienet waqfet mill-attivitajiet tagħha, anki jekk il-*Casino Santa Marija* kien baqa' jiftaħ għall-membri tiegħu. Jidher li, din il-banda ma setgħetx taqbad art f'raħalha minħabba l-piki żejda li kienu jeżistu dak iż-żmien bejn iż-żewġ baned Mostin. Din ir-rivalità

kienet harġet fil-beraħ fil-festa lokali ta' San Ġużepp tal-1906 tant li, il-purċissjoni kienet tħassret wara li nqalgħu xi incidenti serji fuq min minnhom kellu d-dritta u l-preċedenza.

1905-?: **Soċjetà Filarmonica San Ġorġ** (Bormla): Hawn ukoll ma nafux kemm Mro. Miruzzi seta' dam mal-Banda *Cospicua*. Żgur li mhux aktar tard mill-1916, meta mbaġhad, laħaq Surmast Mro. Giovanni Guimarra. In-nuqqas ta' tagħrif hu dovut l-aktar minħabba l-Ewwel Gwerra Dinjija (1914-18). Konsegwenza tat-tiġrif u t-tħarbit li ġabet magħha, f'Bormla u l-ilbliet tal-madwar bifors li, il-Banda kienet xi ftit jew wisq instabbli tant li, kien jeħtiġilha tiġi riorganizzata biex setgħu jittellgħu żewġ programmi li baqgħu jissemmew fl-1920. L-uniku darba li Mro. Miruzzi jissemma' fl-annali tal-istorja ta' din il-banda hu ta' meta kien idderieġa programm fl-okkażjoni tal-miġja tal-Kardinal Ferrata biex, f'isem il-Papa Piju X, jinkuruna x-xbieha tal-Immakulata Kuncizzjoni fil-kwadru titolari. Il-programm kien sar il-Ħamis 29 ta' Ġunju 1905, iżda ma nafux jekk, fost ix-xogħlijiet li ndaqqew, kienx hemm tiegħu wkoll.

1906-26: **Soċjetà Filarmonica San Piju X** (Ħal Lija): Meta Mro. Antonio Miruzzi laħaq Surmast fl-1906 kellu l-inkarigu li jittrasforma s-*Soċjetà Mandolinistika 'Fior d'Arancio'* f'Banda. Bil-ġħajnuna wkoll tal-ewwel Surmast, F.S. Pizzuto, il-Banda għamlet programm tal-inawgurazzjoni f'qasir żmien. Taħt id-direzzjoni impekkabbli ta' Mro. Miruzzi f'jorixxiet u tat-ħafna servizzi. Minħabba l-herba li ħalliet warajha l-Gwerra, ħafna minn xogħlijietu nqerdu. Wara għoxrin sena servizz, Miruzzi, għajjen bit-tagħbija tax-xogħol u tas-snin, iddimetta fl-1926.

Id-data eżatta ta' meta seta' nkiteb l-Innu Solenni lil Ġesù Salvatur ma nafuhix. Jerga', il-mużika li l-Banda Lijana għandha tiegħu hi biss kopja ta' partitura li mhix dik oriġinali għax il-versi huma bil-Malti. Infatti, kien Monsinjur Ġużepp Xerri (traduttur ta' bosta xogħlijiet ta' xeħta sagra) li aktarx qelibhom mit-Taljan għall-Malti. L-innu nkiteb għal Tenor u Baxx, u kor tat-tfal għal akkumpanjament bandistiku.

Silta mid-dwett li fih it-Tenor issib l-eku tiegħu fil-Baxx, b'tali mod li, jiġu jinstemgħu qishom qedin jiġru wara xulxin. Dan huwa l-uniku dwett li nsibu fix-xogħol kollu:

1910-?: **Banda tal-Orfni tal-Gvern** (Valletta): Dwar dil-banda kulma nafu hu li, Mro. Miruzzi kien inħatar Surmast Direttur tagħha fl-1910, imma ma nafux kemm dam jidderieġha. Fil-ġurnal *L-Avvenire* tat-12 ta' Novembru 1910 kien deher artiklu: '... *maestro Antonio Miruzzi è stato nominato direttore della banda dell-Orfanatrofio del Governo ...*'. Mhux hekk biss, talli seba' snin wara laħaq ukoll Direttur

tal-istess orfanatrofju fejn aktar minn erbgħin sena qabel kien qatta' tfulita ma' tfuliema bħalu!

1914-22: **Għaqda Mużikali Sant'Andrija** (Ħal Luqa): Meta ġie biex jieħu dil-banda, Mro. Miruzzi sabha li kienet l-Orkestra Sant'Andri. Hu, megħjun minn żewġ soċi mużiċisti oħra, allura daħal għall-inkarigu li jerga' jittrasformaha f'banda. Kien biss fi tmiem l-Ewwel Gwerra li hu għamel programm fil-pjazza tar-raħal bil-banda riformata u li fih indaqq għall-ewwel darba l-Innu tal-Banda. Kemm dam surmast irregalaha xi mużika fosthom, marċi trijonfali u funebri, kif ukoll erba' *suites* bl-isem ta' *Ballabile*. Fi kliem Mifsud Matrenza, ma' din il-Banda 'Mro. Miruzzi kien akkwista esperjenza kbira fid-direzzjoni, fl-esekuzzjoni u fil-kwalità tal-kompożizzjonijiet tiegħu.' Skont Mifsud Matrenza wkoll, Mro. Miruzzi kien kiteb l-Innu Solenni 'Sant'Andrea' għall-Banda Luqija li ggħib l-istess isem, liema xogħol nemmen li għad isib id-dawl u jibda jindaqq ukoll.

1919-32: **Għaqda Mużikali Beland** (Żejtun): Il-marka li ħalla Mro. Miruzzi fuq din il-banda kienet waħda kbira, u li permezz tagħha, laħaq l-apice tal-professjoni artistika tiegħu. Ħallielha marċi funebri kif ukoll xi mużika sagra għall-Ġimgħa Mqaddsa. Ta' min jgħid li, din kienet l-aħħar banda li ħabbat magħha Mro. Miruzzi. Fl-1932 'hu dderieġa l-aħħar kuncert tiegħu u fl-intervall għadda l-bakketta tiegħu lis-suċċessur tiegħu s-Surmast Carmelo Scicluna fost il-kommozzjoni kbira tal-kumitat, tal-bandisti u tal-ammiraturi kollha.' Irtira mid-direzzjoni fl-età ta' 65 sena fuq parir tat-tliet uliedu stess minħabba raġunijiet ta' saħħa.

Iżda, minkejja li kien irtirat, hu baqa' jikkomponi xorta waħda tant li, fl-1933 insibu li, irregala marċ brijuz għall-Banda tal-Ħamrun biex jizzanzan fil-festa titolari. Infatti, fil-ġurnal *Malta* tas-17 ta' Awwissu ta' dik is-sena nsibu dan it-tagħrif li ġej: '... *quest'anno, onorare la sua vecchia banda con un gentile dono di un marcia musicale per la festa di S. Gaetano, pezzo musicale di stile moderno, difficile a suonare ...*' Minbarra li, l-aħħar snin ta' ħajtu qattagħhom fil-kumpanija ta' sħabu fil-każin, Mro. Miruzzi baqa' jirregalaha marċ brijuz kull sena. Mhux hekk biss, talli sa sena qabel ma miet kien beda jaħdem fuq opra!

Bibliografja:

- Chircop Michael: 'Tifkira tas-Surmast A. Miruzzi'. *In-Nazzjon Tagħna* (26.1.1972)
- Ciarlò John Kan.: Soċjetà Filarmonika Nazzjonali 'La Valette' – l-ewwel 100 sena (1874-1974)
- Grech Grazio Anton: 14-il profil ta' mużiċisti Għawdxin, Maltin u barranin. Għawdex (1998)
- Grech Joseph: Il-Każini tal-Baned ta' Malta u Għawdex. Pubblikazzjoni PEG Ltd. (2001)
- Mifsud Matrenza Joseph: Għaqda Mużikali San Ġużepp – Ħamrun – 1889-1891

Mifsud Bonnici Robert: Ġrajja ta' Baned Maltin u Ghawdxin Vella Bondin Joseph: Il-Mużika ta' Malta fis-sekli Dsatax u Ghoxrin. Publikazzjoni PIN (2000)
L-istorja tal-Każini tal-Baned f'Malta u Ghawdex. Publikazzjoni PIN (1997)

Referenzi:

- ¹ Grazio Anton Grech: 14-il profil ta' muziċisti Ghawdxin, Maltin u barranin. Ghawdex (1998).
- ² Skont l-artiklu ta' Mro. Michael Chircop dan ġara fl-1873, i.e. meta hu kellu biss sitt snin.
- ³ Skont Joseph Vella Bondin, huwa ha lezzjonijiet fit-teorija, fil-pjanu u strumenti oħra.
- ⁴ Skont l-istess artiklu, Miruzzi kien intbagħat jistudja l-Italja ta' 17-il sena, i.e. fl-1884. L-artiklu ma jsemmix il-post fejn mar jistudja.
- ⁵ website.lineone.net/~remosliema/maltese_seamen_in_the_royal_navym2.htm
- ⁶ Ara Appendiċi 5 tal-Ġrajjet is-Socjetà Mużikali u Filarmonika *Leone Ghawdex* ta' Grazio A. Grech.
- ⁷ Kan. John Ciarlò: Socjetà Filarmonika Nazzjonali 'La Valette' – l-ewwel 100 sena (1874-1974), pġ. 42.
- ⁸ Mro. Michael Chircop: 'Tifkira tas-Surmast A. Miruzzi', In-Nazzjon Tagħna, 26.i.1972. Hu kien intervista li bint is-surmast.
- ⁹ Skont Grazio Anton Grech, huma ddeċidew li jinżlu lura Malta għal dejjem 'minhabba mard'.
- ¹⁰ '14-il profil ta' muziċisti Ghawdxin, Maltin u barranin', pġ. 24.
- ¹¹ Il-festa liturġika tiegħu tiġi fit-18 ta' April. Miet martri fi Brexxja, l-Italja.
- ¹² 'F'kull programm importanti li kien ikollu, Mro. Miruzzi kien iżanzan xi biċċa xogħol minn tiegħu. Ġeneralment, kull programm kien jibdieh b'xi marċ u jispiċċah b'xi valz jew polka.' (Joseph Mifsud Matrenza: Għeluq il-100 sena mit-twaqqif tas-Socjetà Mużikali San Ġuzepp, Hamrun, pġ. 10).
- ¹³ Il-banda Sengleana kienet biddlet isimha għal dak ta' *Queen's Own* fl-1903 f'ġieħ ir-Reġina Alexandra, mart ir-Re Dwardu VII tal-Ingilterra. Inghata fl-okkażjoni tal-vista rjali tagħhom fi gżiritna nhar is-16 ta' April tas-sena imsemmija. Wara snin kbar b'dan l-isem, l-istess banda reġgħet qelbet għall-isem oriġinali tagħha.
- ¹⁴ Il-każin tal-Banda kien iġġarraf f'April tal-1942 u 'fih kien intilef kollox; l-arkivju tal-każin, strumenti, apparat, u wisq u wisq affarijiet ta' preġju, kemm għall-istorja tal-mużika f'Malta, kif ukoll għall-istorja tal-Isla.' (L-istorja tal-Każini tal-Baned f'Malta u Ghawdex', pġ. 71). Il-każin li hemm wieqaf illum inbena wara l-aħħar gwerra.
- ¹⁵ Skont Joseph Vella Bondin, Mro. Miruzzi dam sal-1910 ma' dil-banda, u 'l-preċiżjoni li kisbet tahtu xerredet ismu ma' Malta kollha.' (Il-Mużika ta' Malta fis-sekli XIX u XX, pġ. 202-3.)
- ¹⁶ Joseph Mifsud Matrenza: Maestro Antonio Miruzzi. Ktieb tal-festa Socjetà Mużikali San Ġuzepp Hamrun 1994, pġ. 235.
- ¹⁷ Magħruf fost il-Mostin bhala l-'Poeta tal-Innijiet ta' Santa Marija.' Huwa twieled il-Mosta fl-1855 u ġie ordnat saċerdot fis-17 ta' Diċembru 1881. Miet ta' 77 sena wara snin twal ta' hidma pastorali.
- ¹⁸ Storjografu ewlieni tal-banda Ġuzeppina Hamruniża.
- ¹⁹ Mifsud Matrenza Joseph: 'Maestro Antonio Miruzzi'. Ktieb tal-festa Socjetà Mużikali 'San Ġuzepp' 1994, pġ. 235-247.
- ²⁰ Idem.
- ²¹ Charles L. Azzopardi: 'L-istorja tal-każini tal-baned f'Mata u Ghawdex' (vol. 2), pġ. 132.
- ²² Fatt kurjuż li jista' jagħti lok għal aktar riċerka jirrigwardja d-data eżatta ta' meta dan seta' nkiteb. Fuq id-disa', u l-aħħar paġna ta' parti qadima tal-Quartino Mib li tinsab arkivjata fis-sede tas-Socjetà Ġuzeppina Hamruniża, xi hadd, li jista' jkun il-kompożitur stess, kopista, bandist, jew persuna kwalunkwe oħra li kellha aċċess għall-mużika, għoġbu jniżżel id-data ffirmata (diffiċli tiddeċifra ta' min setgħet kienet il-firma) ta' Agosto 1900. Fl-ewwel paġna tagħha wkoll, eżatt taht it-titlu Inno a San Gaetano, u hdejn il-firma tas-surmast A(ntonio) Miruzzi, insibu t-timbru tas-Società Musicale S. Giuseppe Hamrun li jgħib id-data tas-7 ta' Ottubru 1923. Bla ma ndaħhal l-iċken dubju li, l-ewwel esekuzzjoni uffijjali tal-Innu Solenni lil *San Gejtanu* kienet dik li saret lejlet il-festa titolari tal-1901, wieħed irid jikkunsidra l-fatt ukoll li, Miruzzi kien lahaq Surmast Direttur ta' din is-Socjetà fl-1899. Dan ifisser li, bhala kompożitur prolificu, Miruzzi seta' faċilment kiteb ukoll Innu Kbir ġdid iddedikat lil San Gejtanu għall-festa titolari tal-1900. (Qabel din id-data ma nafux li kien jeżisti xi ieħor bhala miktub mis-surmast ta' qablu, Mro. Carmelo Doneo.) Id-data l-oħra li jagħti s-Sur Joseph Mifsud Matrenza fl-artiklu tiegħu, Is-Socjetà Filarmonika San Ġuzepp Hamrun – Hamsa u Sebghin Sena Hajja, li kien deher fil-ktejjeb tal-okkażjoni tal-Ġublew tad-Djamanti (1889-1964), hija għall-kollox żbaljata meta jgħid li, l-Innu Solenni nkiteb fl-1904. Prova ta' dan tinsab fl-aħħar paġna tal-partitura oriġinali tal-Innu, fejn wieħed isib il-firma ta' Miruzzi u data ta' meta nkiteb.
- ²³ Ġublew tal-Fidda tas-Socjetà – 1889-1914. Skont Mifsud Matrenza, minkejja li, il-Gwerra kienet faqqgħet fid-29 ta' Lulju, is-Socjetà xorta waħda ddeċidiet li tiċcelebra l-25 sena tagħha. Lejlet il-festa titolari, il-Banda kienet tellgħet kuncert bandistiku kolossali hdejn il-Knisja parrokkjali.
- ²⁴ Mit-tagħrif mogħti hawn fuq stess minn Mifsud Matrenza, nehodha li kien Miruzzi stess li dderieġa dan il-kuncert u li fih, nimmagina li ma setax jonqos li ma jgħaddix l-Innu l-Kbir.
- ²⁵ Sors meħud mill-programm tal-festa San Gejtanu 2009 (120 sena) maħruġ mis-Socjetà Mużikali San Ġuzepp Hamrun: *Żewġ Rapport Gurnalistiċi fuq il-Hamrun ta' Dr. George Cassar*, pġ. 309-311. Tagħrif hađu mill-ġurnal *Malta Tagħna* tal-11 ta' Awwissu 1917 fejn jgħid li, il-festa kienet saret fit-18 ta' Awwissu. Il-ġurnal ikompli jirrapporta li, il-Banda San Ġuzepp daqqet "l-innu sabih kollu tifhir lil kbir qaddis, mużika tal-imfahhar Surmast Ninu Miruzzi" fuq versi tas-Sur Nin Dalli. L-awtur iżid jgħid li, fl-Innu Solenni kellu jieħu sehem il-kor tat-tfal u ż-żewġ kantanti "bravi artisti Maltin" Galea u Duca.
- ²⁶ Nehodha li kien Miruzzi stess li dderieġa l-Innu Solenni.
- ²⁷ Aktarx qed jirreferi għal Alfred Galea, wieħed mill-aqwa kantanti li kellna fl-ewwel żewġ deċenni tas-seklu 20. Alfred kien jiġi wkoll missier it-Tenur Arthur Galea (1902-1998).
- ²⁸ Aktarx li qed jirreferi għal Giuseppe (Ġuzé) Duca (1871-1948), pittur u Baritonu magħruf.
- ²⁹ Din kienet tieħu hsieb id-dar tax-xjuħ fejn illum hi mmexxija mil-*Little Sisters of the Poor*. Il-flus li kienu ngabru minn din il-fiera kienu marru biex jgħinu finanzjarment fit-tkabbir ta' dan l-istitut tal-karità.
- ³⁰ Dal-marċ maestuż u trijonfali bit-trombi kellu hafna mill-marċi ta' Susa. Wara l-festa ta' San Gejtanu 1918 baqa' jindaqq bosta drabi fil-programmi li ġew wara.
- ³¹ Skont Joseph Vella Bondin, is-Surmast Miruzzi dam biss sentejn ma' din il-Banda bejn l-1899 u l-1900. (Il-mużika ta' Malta fis-sekli XIX u XX, pġ. 203.)
- ³² Din id-data jagħtihielna Winston L. Zammit fil-ktieb tiegħu, 'Tas-Sliema fis-seklu XIX' (2000), pġ. 150. Min-naħa tiegħu, Herbert Naudi jagħtina data differenti fiż-żewġ kotba tiegħu, Il-Banda *Stella Maris* (Tas-Sliema) – djarju u hjiel tal-istorja tagħha' (1989), pġ. 1, u 'Banda Stella Maris – Mitt sena ta' storja' (2014), pġ. 11. Fiż-żewġ każijiet, l-awtur jagħtina t-18 ta' Lulju bhala data.

³³ Kien mill-Belt Valletta. Kien bit-thabrik tiegħu li nbriet il-knisja tal-Madonna tas-*Sacro Cuor*, Sliema.

³⁴ Il-gazzetta *Risorgimento* tal-25 tal-1902 kienet ġabet li dil-Banda żanznet innu ġdid lill-Madonna mill-pinna ta' Mro. Miruzzi: '... il nuovo inno alla Vergina composta del direttore della Filarm. I Cavalieri di Malta, Mro. A. Miruzzi...' (14-il profil ta' mużiċisti Għawdxin, Maltin u Barranin ta' Grazio Anton Grech, pġ. 24.) Il-mistoqsija tiġi wehidha: Jekk veru li din il-Banda xoljiet qabel din id-data, x'kien il-bżonn li Mro. Miruzzi jikkomponi dan l-innu?

³⁵ Dwar did-data, J.J. Camilleri ('L-istorja tal-każini tal-banda f'Malta u Għawdex', pġ. 13) jikkwota lis-Sur Robbie Mifsud Bonnici billi jgħid li, 'is-Surmast Antonio Miruzzi għamel żmien imexxi l-banda għall-ħabta tas-sena 1900.'

³⁶ Hija tabilhaqq koinċidenza li, f'din l-istess sena kien ukoll inqala' nkwieta serju fi ħdan is-Socjetà Mużikali San Ġużepp tal-Ħamrun li, f'dawk iż-żmenijiet, kienet f'idejn Mro. Miruzzi. Mifsud Matrenza jagħti rendikont dettaljat ta' x'wassal biex grupp ta' tliet bandisti jiġu mkeċċija mill-banda

bil-konsegwenza li, flimkien ma' xi bandisti oħra u xi soċi sussidjari, li ma kinux qablu ma' dis-sentenza ħarxa li nġhatat mill-uffiċjali tal-Kumitat, iffurmaw banda ġdida għalihom f'qasir żmien u għammduha bl-isem ta' Banda San Gejtanu. Ta' min jgħid li, Mro. Miruzzi kien ta' dixxiplina hekk kbira li ma kienx ser iħalli 'l xi hadd ifalli kif giebu u laħaq. Ta' min iżid hawnhekk li, matul il-karriera mużikali professjonali tiegħu, Mro. Miruzzi mhux l-ewwel darba li għadda minn xi mumentu koroh. Skont Anton Grazio Grech, fl-1898, huwa kellu xi jgħid ma Mro. Kav. Alfred Hare tal-Banda *King's Own* tal-Belt Valletta.

³⁷ Din id-data jagħtihielna Joseph Grech fil-ktieb tiegħu, 'Il-Każini tal-baned ta' Malta u Għawdex' (2001), pġ. 72.

³⁸ Joseph Mifsud Matrenza: *Ktieb Festa San Gejtanu 1994* (Socjetà Mużikali San Ġużepp) pġ. 247.

³⁹ Ara artiklu ta' Mro. Michael Chircop li kien deher fil-gazzetta *In-Nazzjon Tagħna* tas-26 ta' Jannar 1972, liema tagħrif kisbu minn intervista li huwa kien għamel lil bint is-Surmast Antonio Miruzzi.

Ejja int, u ġib lil uliedek jitgħallmu l-Banda
ġewwa l-Każin tal-Għaqda Karmelitana
Banda Queen Victoria, Żurrieq
Tagħlim professjonali u b'attenzjoni individwali mingħajr ħlas!

Sezzjoni Żgħażaġħ Karmelitani A.D. 1993



Bnadar

21' x 14' €135

9' x 6' €35

**Pavaljun
tal-gallarija 6' x 3'**
€25



Kull min hu interessat huwa ġentilment mitlub javvicina lil
xi membru tas-sezzjoni jew iċempel fuq 99009086 jew 99511080